

नया साल- 2 लाख लोगों ने रामलला के दर्शन किए:वैष्णो देवी मंदिर में भीड़ बढ़ने पर रजिस्ट्रेशन बंद; महाकाल मंदिर में एक लाख भक्तों ने दर्शन किए



24 न्यूज अपडेट

नए साल पर देशभर के धार्मिक और पर्यटन स्थलों पर लोगों की भीड़ पहुंची है। मथुरा में बांके-बिहार मंदिर में दर्शन करने वालों की भीड़ लगी हुई है। 12 बजे तक 1.5 लाख से ज्यादा लोगों ने मंदिर में दर्शन किए। मंदिर प्रशासन ने लोगों से 5 जनवरी तक दर्शन के लिए न आने की अपील की है। अयोध्या में दोपहर 12 बजे तक 2 लाख से ज्यादा लोगों ने रामलला के दर्शन किए हैं। यहां भी बहुत भीड़ है। उज्जैन के महाकाल मंदिर में काफी भीड़ है। उपकप्तान स्मृति मंधाना समेत महिला क्रिकेट टीम की कुछ सदस्य भी यहां दर्शन करने पहुंची हैं। इधर, जम्मू-कश्मीर के कटरा में वैष्णो देवी मंदिर

के दर्शन करने वालों की बहुत भीड़ है। अव्यवस्था से बचने के लिए वैष्णो देवी मंदिर श्राइन बोर्ड ने रजिस्ट्रेशन रोक दिए हैं। देशभर से साल 2026 के पहले सूर्योदय की तस्वीरें भी सामने आई हैं। प्रधानमंत्री नरेंद्र मोदी, राष्ट्रपति द्रौपदी मुर्मू, कांग्रेस नेता राहुल गांधी ने देशवासियों को नव वर्ष की शुभकामनाएं दी हैं।

पीएम ने X पोस्ट में लिखा-

2026 की आप सभी को बहुत-बहुत शुभकामनाएं। कामना करते हैं कि यह वर्ष हर किसी के लिए नई आशाएं, नए संकल्प और एक नया आत्मविश्वास लेकर आए। सभी को जीवन में आगे बढ़ने की प्रेरणा दे। ज्ञान विरक्तिरेश्वर्य शौर्य तेजो बलं स्मृतिः। स्वातन्त्र्यं कौशलं कान्तिर्धैर्यं मार्दवमेव च ॥

इंदौर में 14 मौतों की वजह बना पाइपलाइन में लीकेज:मेडिकल कॉलेज की रिपोर्ट- इससे पानी में मिले जानलेवा बैक्टीरिया; अब तक 1400 लोग इन्फेक्टेड

इंदौर में गंदे पानी से इनकी मौत



उर्मिला यादव, 60



नंदलाल पाल, 75



उमा कोरी, 31



मंजुला, 74



ताराबाई कोरी, 70



गोमती रावत, 50



सीमा प्रजापत, 50



संतोष बिगोलिया



जीवन लाल बरेडे, 80



अव्यान साहू (5 माह)



अशोक लाल पंवार



सुमित्रा बाई



शंकर भाया, 70



अरविंद लिखर

इंदौर के भागीरथपुरा में दूषित पानी से मौतों और बीमारियों पर अब सरकारी रिपोर्ट की मुहर भी लग गई है। सीएमएचओ डॉ. माधव हसानी ने कहा- महात्मा गांधी मेमोरियल मेडिकल कॉलेज की लैब में जांचे गए पानी के नमूनों की रिपोर्ट आज स्वास्थ्य विभाग को मिल गई है। इसमें साफ तौर पर पुष्टि हुई है कि दूषित पानी पीने से ही लोग बीमार पड़े और उनकी जान गई। हसानी ने कहा- पाइपलाइन में लीकेज के कारण पानी दूषित हुआ है। यह किस जगह और किस लेवल का है, इसके बारे में संबंधित अधिकारी ही बता पाएंगे।

नगरीय प्रशासन मंत्री कैलाश विजयवर्गीय ने भी माना कि भागीरथपुरा के पेयजल में सीवेज का पानी मिलने से हालात बिगड़े हैं। उन्होंने कहा- मुझे लगता है कि चौकी के पास जो लीकेज वाली जगह है, वहीं इसकी सबसे प्रमुख आशंका है।

वहीं, सांसद शंकर लालवानी ने बताया- क्षेत्र से लिए गए पानी के सैंपल की रिपोर्ट में जानलेवा बैक्टीरिया मिले हैं। बता दें कि देश के सबसे स्वच्छ शहर इंदौर के भागीरथपुरा में दूषित पानी पीने से अब तक 14 लोगों की मौत की जानकारी मिली है। वहीं, करीब 1400 लोग इन्फेक्शन के शिकार हुए हैं।

मंत्री विजयवर्गीय के सामने नाराज हुई महिलाएं

इससे पहले सुबह मंत्री कैलाश विजयवर्गीय भागीरथपुरा पहुंचे। इस दौरान 7 मृतकों के परिवारों को 2-2 लाख रुपए के चेक दिए जाने थे। परिजन ने मंत्री की मौजूदगी में नाराजगी जताते हुए कहा- हमें आपका चेक नहीं चाहिए।

विजयवर्गीय स्कूटर पर सवार होकर भागीरथपुरा पहुंचे थे। इस दौरान महिलाओं ने नाराजगी जाहिर की। इसका वीडियो कांग्रेस के प्रदेश अध्यक्ष जीतू पटवारी ने सोशल मीडिया पर पोस्ट किया है। वीडियो में एक महिला कहती दिख रही है- पिछले दो साल से गंदा पानी आ रहा है। भाजपा पार्षद को बार-बार बताया गया, लेकिन आज तक समस्या का समाधान नहीं हुआ।

जीतू ने X पर लिखा- पूरा मोहल्ला बीमार है, लेकिन सत्ता के अहंकार में चूर मंत्री जी ने गाड़ी आगे बढ़ा ली और बहन की बात तक नहीं सुनी।

खराबी के बावजूद उड़ी एअर इंडिया की फ्लाइट:दरवाजे के पास से धुएं की गंध भी आई; DGCA का पायलट को नोटिस



24 न्यूज अपडेट

नागरिक उड्डयन महानिदेशालय (DGCA) ने एअर इंडिया के एक पायलट को तकनीकी खराबी वाला प्लेन उड़ाने के लिए शो-कांज नोटिस जारी किया है। यह मामला गुरुवार को सामने आया। फ्लाइट AI-358 और AI-357 हैं।

DGCA के मुताबिक विमान में पहले से कई तकनीकी खराबियां दर्ज थीं। इसके बावजूद विमान को ऑपरेट किया गया। DGCA ने पायलट का नाम नहीं बताया है। यह नोटिस कब भेजा गया, इसकी जानकारी भी सामने नहीं आई है।

DGCA के मुताबिक AI-358 के दौरान PACK ACM L (लेफ्ट एयर साइकिल मशीन) और पैक मोड से जुड़ी चेतावनी मिली। साथ ही R2 दरवाजे के पास धुएं जैसी गंध की शिकायत भी हुई। फिर भी विमान ऑपरेट किया गया। इसी सिस्टम से जुड़ी खराबियां पहले की 5 उड़ानों में भी दर्ज की गई थीं।

पायलट और क्रू ने सही आकलन नहीं किया

DGCA ने बताया कि जांच में पाया गया कि विमान VT-ANI को मिनिमम एक्विपमेंट लिस्ट (MEL) के नियमों के मुताबिक उड़ान के लिए मंजूरी नहीं दी गई। लोअर राइट रीसर्कुलेशन फैन से जुड़े MEL नियमों का पालन नहीं हुआ। यह सिविल एविएशन रिकवायरमेंट (CAR) का उल्लंघन है।

DGCA ने कहा कि पायलट और क्रू ने तकनीकी स्थिति और सुरक्षा जोखिम का सही आकलन नहीं किया। पायलट को 14 दिन में जवाब देने को कहा गया है। संतोषजनक जवाब न मिलने पर एयरक्राफ्ट रूलस और CAR के तहत कार्रवाई, सस्पेंशन तक हो सकता है। जवाब न देने पर DGCA एकतरफा फैसला ले सकता है।

UP के 35 शहरों में घना कोहरा, राजस्थान-हरियाणा में बारिश:पूरे बिहार में कोल्ड डे-कोहरे का अलर्ट; दिल्ली में 31 दिसंबर 6 साल में सबसे ठंडा दिन



24 न्यूज अपडेट

उत्तर प्रदेश के 35 जिलों में आज घना कोहरा छाया हुआ है। कोल्ड वेव भी है। मेरठ-गाजियाबाद समेत 14 जिलों में बारिश की संभावना है। बुधवार को कानपुर सबसे ठंडा रहा, यहां मिनिमम टेम्परेचर 4.6C रहा।

राजस्थान के जयपुर- चित्तौड़गढ़ में गुरुवार सुबह तेज बारिश हुई। आज 8 से ज्यादा जिलों में बारिश की चेतावनी है। हरियाणा के कुछ शहरों में बारिश हुई है। प्रदेश के सभी स्कूलों में आज से विंटर वेकेशन घोषित किए गए।

पंजाब के ज्यादातर जिलों में घना कोहरे छाया। बृन्दाबादी भी हुई, कोल्ड वेव भी है। मौसम विभाग ने सभी का अर्रेंज अलर्ट जारी किया है। गुरदासपुर में सबसे कम टेम्परेचर 5.2C रहा।

पहाड़ी राज्यों हिमाचल और जम्मू-कश्मीर में बर्फबारी जारी है। दिल्ली में 31 दिसंबर को पिछले 6 साल में सबसे कम टेम्परेचर 6.4C रहा था। 2019 में ये 9.4C था। आज दिल्ली में भी बारिश का अलर्ट है।

दिसंबर में GST कलेक्शन 6.1% बढ़कर 1.74 लाख करोड़ पार:टैक्स कटौती के बाद भी रेवेन्यू में उछाल; इंपोर्ट से हुई कमाई 19% बढ़ी



24 न्यूज अपडेट

दिसंबर 2025 में GST कलेक्शन 6.1% बढ़कर 1.74 लाख करोड़ रुपए के पार निकल गया है। 1 जनवरी को जारी सरकारी आंकड़ों के मुताबिक, दिसंबर 2024 में यह आंकड़ा 1.64 लाख करोड़ था। सितंबर में घटाई गई टैक्स दरों के बावजूद कलेक्शन बढ़ा है।

दिसंबर महीने के आंकड़ों का विश्लेषण करें तो विदेशी सामानों के आयात से होने वाली कमाई 19.7% बढ़ी है। इम्पोर्ट से कुल 51,977 करोड़ का टैक्स मिला। हालांकि, घरेलू ट्रांजैक्शन के मामले में ग्रोथ थोड़ी सुस्त रही और यह महज 1.2% बढ़कर 1.22 लाख करोड़ रही।

टैक्स रिफंड में 31% का उछाल, नेट रेवेन्यू 1.45 लाख करोड़

दिसंबर महीने में रिफंड 31% बढ़कर 28,980 करोड़ रहा। अगर कुल कलेक्शन में से रिफंड हटा दें, तो सरकार का 'नेट जीएसटी रेवेन्यू' 1.45 लाख करोड़ रहा है।

सेस कलेक्शन 4,238 करोड़ पर आया,

पहले 12,003 करोड़ था

दिसंबर 2025 में सेस कलेक्शन घटा है। यह कम होकर सिर्फ 4,238 करोड़ रह गया। एक साल पहले यानी, दिसंबर 2024 में 12,003 करोड़ का सेस मिला था।

सेंसेक्स 32 अंक गिरकर 85,189 पर

बंद:निफ्टी में 17 अंक की बढ़त रही, ऑटो और IT शेयर्स में तेजी; FMCG और फार्मा लुढ़के



24 न्यूज अपडेट

साल के पहले दिन आज यानी गुरुवार 1 जनवरी 2026 को शेयर बाजार में फ्लैट कारोबार हुआ। सेंसेक्स 32 अंक गिरकर 85,189 पर बंद हुआ। निफ्टी में 17 अंक की बढ़त रही, ये 26,147 पर बंद हुआ।

सेंसेक्स के 30 में से 21 शेयरों में तेजी रही। निफ्टी के 50 में से 38 शेयर चढ़े। आज ऑटो, IT और मेटल शेयर्स में बढ़त रही। वहीं FMCG और फार्मा शेयर्स में गिरावट रही।

चांदी के भाव में लगातार तीसरे दिन गिरावट:कीमत 1,170 कम होकर 2.29 लाख पर आई; सोना 266 बढ़कर 1.33 लाख हुआ



24 न्यूज अपडेट

नए साल के पहले दिन आज यानी 1 जनवरी 2026 को सोने के दाम में बढ़त रही। इंडिया बुलियन एंड ज्वेलर्स एसोसिएशन (IBJA) के अनुसार, 10 ग्राम 24 कैरेट सोने का भाव 266 रुपए बढ़कर 1,33,461 रुपए हो गया है। कल यह 1,33,195 रुपए/10G पर था।

वहीं, एक किलो चांदी की कीमत 1,170 रुपए कम होकर 2,29,250 रुपए पर आ गई है। कल इसकी कीमत 2,30,420 रुपए किलो थी। आज लगातार तीसरा दिन है जब सोने चांदी के दाम में गिरावट है।

इससे पहले 29 दिसंबर को कारोबार के दौरान सोने की कीमत 1,38,161 रुपए प्रति 10 ग्राम और चांदी की 2,43,483 रुपए प्रति किलोग्राम तक पहुंच गई थी। ये दोनों का अब तक का सबसे ज्यादा भाव यानी ऑल टाइम हाई रेट है।

जबलपुर में कांग्रेस ने मंत्री कैलाश विजयवर्गीय के 'घंटा' बयान का विरोध किया, कलेक्ट्रेट पर अनूठा प्रदर्शन



24 न्यूज अपडेट

जबलपुर, 1 जनवरी। जबलपुर में कांग्रेस कार्यकर्ताओं ने नगरीय प्रशासन मंत्री कैलाश विजयवर्गीय के बयान के विरोध में अनूठा प्रदर्शन किया। कार्यकर्ता हाथों में घंटा लेकर कलेक्ट्रेट कार्यालय पहुंचे और जोर-जोर से घंटियां बजाकर विरोध दर्ज कराया। कांग्रेस का कहना है कि इंदौर में दूषित पानी से हुई मौतों को लेकर जब एक पत्रकार ने मंत्री से सवाल पूछा, तो उनका जवाब आपत्तिजनक था। पत्रकार ने प्रभावित

इलाकों में लंबित रिफंड और पेयजल व्यवस्था के बारे में सवाल किया था, लेकिन मंत्री ने झल्लाते हुए कहा – “छोड़ो यार, तुम फोकट के प्रश्न मत पूछो।” मंत्री के 'घंटा' शब्द का इस्तेमाल करने पर पत्रकार ने लहजे और शब्दों के चयन पर आपत्ति जताई और कहा – “कैलाश जी, बात ठीक से कीजिए, शब्दों का चयन ठीक करें।” इस दौरान हुई नोकझोंक का वीडियो सोशल मीडिया पर वायरल हो गया, जिससे मामला और बढ़ गया।

कांग्रेस कार्यकर्ताओं का कहना है कि इसी अपमानजनक जवाब और लहजे के विरोध में उन्होंने घंटा लेकर कलेक्ट्रेट पर अनूठा प्रदर्शन किया और राज्य सरकार और मंत्री से सवाल किया कि “इंदौर में हुई मौतों की जिम्मेदारी आखिर किसकी है।” प्रदर्शन के दौरान घंटियों की आवाज और कार्यकर्ताओं के अलग अंदाज के कारण आसपास बड़ी संख्या में लोग जमा हो गए। कांग्रेस ने आमजन से अपील की है कि वे दूषित पानी या अन्य समस्याओं के खिलाफ सजग रहें और बच्चों व नागरिकों के अधिकारों की रक्षा के लिए आवाज उठाएं।

संपादकीय : सुरक्षा की चिंता

बांग्लादेश में अल्पसंख्यकों को निशाना बनाने की हिंसक घटनाओं का सिलसिला थम नहीं रहा है। पिछले दो सप्ताह में वहां तीन हिंदू नागरिकों की हत्या कर दी गई। इससे हिंदू समुदाय के भीतर सुरक्षा को लेकर चिंता बढ़ गई है। हमले ऐसे समय में हो रहे हैं, जब बांग्लादेश में आए दिन विरोध प्रदर्शनों से अराजक स्थिति पैदा हो रही है। सवाल है कि ऐसे हमले अचानक हो रहे हैं या फिर किसी गहरी साजिश के तहत इस तरह की हिंसा का जाल बुना जा रहा है।ऐसे में वहां की अंतरिम सरकार और सुरक्षा एजेंसियों की कार्यप्रणाली भी सवालों के घेरे में है। हालांकि, सरकार का दावा है कि इन घटनाओं को सांप्रदायिकता से नहीं जोड़ा जाना चाहिए, क्योंकि इनके पीछे व्यक्तिगत कारण हो सकते हैं। अगर यह सही है, तो फिर क्या वजह है कि अल्पसंख्यकों को ही लक्षित तरीके से निशाना बनाया जा रहा है ? कानून व्यवस्था बनाए रखने और आम नागरिकों की सुरक्षा की जिम्मेदारी आखिर किसकी है? जाहिर है कि जिस तरह की अराजक स्थिति पैदा हो रही है, उसके लिए शासन एवं प्रशासन ही जवाबदेह हैं। बांग्लादेश में अगस्त 2024 में तत्कालीन प्रधानमंत्री शेख हसीना की सरकार के खिलाफ बड़े पैमाने पर विरोध प्रदर्शनों के बाद हिंसा का सिलसिला शुरू हुआ था । अंतरिम सरकार बनने के बाद वहां माहौल थोड़ा शांत और स्थिर हुआ था, लेकिन हाल के दिनों में हिंसा फिर से जोर पकड़ने लगी है। खासकर अब हिंदू समुदाय के लोगों को निशाना बनाया जा रहा है। इसी क्रम में पिछले दो सप्ताह के भीतर तीन हिंदू नागरिकों की हत्या कर दी गई। पहले भालुका इलाके में भीड़ ने ईशनिंदा के आरोप में एक हिंदू व्यक्ति को पीट-पीट कर मार डाला और

अपराध के पांव

निर्भया कांड की दिल दहला देने वाली घटना ने सामाजिक संवदेनाओं को पूरी तरह झकझोर दिया था। उसके बाद इस तरह के घिनौने अपराधों पर अंकुश लगाने के लिए कानून को और सख्त किया गया, लेकिन जमीन पर उसका प्रभावी असर कम ही नजर आता है। हरियाणा के फरीदाबाद जिले में सोमवार की रात चलती कार में एक विवाहिता से सामूहिक बलात्कार की घटना ने एक बार फिर कानून व्यवस्था पर सवाल खड़े कर दिए हैं। इस वारदात में भी विकृत मानसिकता का बर्बर चेहरा सामने आया है। आरोपियों ने विरोध करने पर न सिर्फ पीड़ित महिला की बेरहमी से पिटाई की, बल्कि बाद में उसे चलती कार से सड़क के किनारे फेंक दिया, जिससे उसके सिर में गंभीर चोटें आई हैं। इस मामले में पुलिस ने दो आरोपियों को गिरफ्तार कर लिया है, मगर सवाल है कि आपराधिक प्रवृत्ति वाले लोगों के मन में कानून का खौफ क्यों नहीं है ? क्या आम नागरिकों की सुरक्षा का जिम्मा संभाल रही सुरक्षा एजेंसियां अपने कर्तव्य का निष्ठा से पालन नहीं कर रही हैं ?

फिर उसे आग के हवाले कर दिया गया। इसके कुछ दिन बाद मैमनसिंह जिले में एक हिंदू नागरिक की हत्या कर दी गई। हाल ही में कपड़े के कारखाने में एक हिंदू कमी को गोली मार दी गई, जिससे उसकी मौत हो गई। इस मामले में स्थानीय पुलिस का दावा है कि आरोपी ने मजाक में हिंदू व्यक्ति की तरफ बंदूक तानी थी और इस दौरान अचानक गोली चल गई। जबकि घटना के चश्मदीद का कहना है कि आरोपी ने जान-बूझकर गोली चलाई। बयानों के इस विरोधाभास से पुलिस की कार्यप्रणाली पर सवाल उठना स्वाभाविक है। यह बात छिपी नहीं है कि पाकिस्तान हो या बांग्लादेश, वहां अल्पसंख्यक हिंदुओं की सुरक्षा और उनके अधिकार सुरक्षित नहीं हैं। अत्याचार, प्रताड़ना, जबरन धर्मांतरण और हिंसा की वजह से वहां हिंदुओं की आबादी लगातार कम हो रही है। बांग्लादेश में शेख हसीना को सत्ता से हटाने के बाद से हिंदू समुदाय के लोगों पर लक्षित हमलों की घटनाएं बढ़ गई हैं। वहां जिस उद्देश्य से अंतरिम सरकार का गठन किया गया था, वह पूरा होता नजर नहीं आ रहा है। कानून व्यवस्था के मोर्चे पर सरकार की विफलता का अंदाजा इस बात से लगाया जा सकता है कि न तो विरोध प्रदर्शन थम रहे हैं और न ही हिंसक गतिविधियों पर अंकुश लग पाया है। इसका असर भारत- बांग्लादेश के द्विपक्षीय संबंधों पर भी पड़ा है। मगर ऐसा प्रतीत होता है कि वहां की अंतरिम सरकार भारत के साथ संबंध सुधारने को लेकर गंभीर नहीं है। ऐसे में भारत को अंतरराष्ट्रीय स्तर पर अपने कूटनीतिक प्रयास तेज करने होंगे, ताकि बांग्लादेश में अल्पसंख्यकों की सुरक्षा को लेकर पैदा हुए खतरे को कम किया जा सके।

राजसमंद में दर्दनाक हादसा: बेकाबू कार पलटी, आग लगने से एक साल की मासूम जिंदा जली



24 न्यूज अपडेट

राजसमंद। राजसमंद जिले के आमेट थाना सर्कल में बुधवार देर रात एक दिल दहला देने वाला सड़क हादसा हो गया। खाटूश्यामजी के दर्शन कर लौट रहे एक परिवार की कार अनियंत्रित होकर पलट गई और पलटते ही उसमें भीषण आग लग गई। हादसे में एक साल की मासूम बच्ची प्रनिधि जैन की जिंदा जलने से मौत हो गई, जबकि बच्ची के माता-पिता, बड़ी बहन और झाइवर गंभीर रूप से घायल हो गए।

आमेट थाना इंचार्ज ओम सिंह चुंडावत ने बताया कि हादसा बुधवार रात करीब 10 बजे हुआ। कार में रेलमगरा निवासी विकास जैन (32), उनकी पत्नी राजेश्वरी जैन, उनकी दो बेटियां धनिष्ठा (4) और प्रनिधि (1) तथा झाइवर कालुराम सवार थे। कार पलटते ही सेकेंडों में आग की लपटों में घिर गई, जिससे कार सवारों को बाहर निकलने का मौका नहीं मिल पाया। घटना के बाद मौके पर पहुंचे राहगीरों और स्थानीय लोगों ने साहस दिखाते हुए आग के बीच से सभी घायलों को बाहर निकाला। हालांकि एक साल की मासूम बच्ची प्रनिधि को बाहर निकालने से पहले ही उसकी मौत हो चुकी थी। रेस्क्यू में शामिल लोगों ने बताया कि कार पूरी तरह जलकर खाक हो गई और परिवार कार में

मेरिट बोनस 10, 20, 30 से स्थायी नर्सिंग भर्ती की मांग, संविदा नर्सज ने खून से लिखे 1000 से अधिक पोस्टकार्ड



24 न्यूज अपडेट

उदयपुर। शहर में गुरुवार को परमानेंट नर्सिंग ऑफिसर सहित अन्य चिकित्सा भर्तियों में मेरिट बोनस अंक 10, 20 और 30 के आधार पर भर्ती विज्ञापन जारी कराने की मांग को लेकर संविदा, निविदा और अस्थायी नर्सज व पैरामेडिकल कार्मिकों ने अनोखा विरोध प्रदर्शन किया। आरएनटी मेडिकल कॉलेज एवं महाराणा भूपाल सामान्य चिकित्सालय (एमबीजीएच) परिसर स्थित गार्डन में आयोजित विरोध प्रदर्शन के दौरान नर्सज व अन्य कार्मिकों ने अपने खून से मुख्यमंत्री और चिकित्सा मंत्री के नाम 1000 से अधिक पोस्टकार्ड लिखकर ढाक के माध्यम से भेजे। इस प्रदर्शन में यूटीबी, संविदा व निविदा नर्सज, आरएमआरएस एवं

108 एम्बुलेंस नर्सज, एएनएम, पैरामेडिकल स्टाफ, फार्मासिस्ट सहित बड़ी संख्या में अस्थायी कर्मचारी शामिल हुए। जिलाध्यक्ष सुकेश चंद्र डामोर ने बताया कि इसी तरह का विरोध प्रदेश के सभी 41 जिलों में किया जा रहा है। उन्होंने कहा कि सरकार वर्ष 1995 के नियमों में बिना संशोधन किए पूर्व की भांति राजस्थान चिकित्सा नियम 1965 के तहत मेरिट एवं अनुभव बोसस अंक 10, 20, 30 के आधार पर भर्ती विज्ञापन जारी करे। इसके तहत नर्सज के करीब 12 हजार और पैरामेडिकल के लगभग 7 हजार पदों पर स्थायी भर्ती की मांग की जा रही है। डामोर ने कहा कि प्रदेश के अधिकांश सरकारी अस्पताल नर्सज की भारी कमी से जूझ रहे हैं, जिसका सीधा असर मरीजों को मिलने वाली स्वास्थ्य सेवाओं पर पड़ रहा है। वहीं

दूसरी ओर हजारों प्रशिक्षित नर्सज और पैरामेडिकल युवा बेरोजगार हैं। संविदा, निविदा और अस्थायी आधार पर कार्यरत नर्सज कई वर्षों से अल्प वेतन पर सेवाएं दे रहे हैं और लंबे समय से पढ़ाई से दूर रहने के कारण उन्हें अनुभव आधारित मेरिट बोनस के साथ स्थायी भर्ती का अवसर मिलना चाहिए। उन्होंने चेतावनी दी कि जब तक बजट घोषणा के अनुरूप स्थायी भर्ती प्रक्रिया धरातल पर शुरू नहीं होती, आंदोलन जारी रहेगा। यदि सरकार शीघ्र भर्ती विज्ञापन जारी नहीं करती है तो जयपुर में अनिश्चितकालीन धरना शुरू किया जाएगा। प्रदर्शन के दौरान उपाध्यक्ष अजय खराड़ी, महासचिव अमन सक्सेना, कोषाध्यक्ष दिव्यांशु सालवी सहित दिनेश अहीर, नीलम दुर्गा डोगी, उर्मिला, भावना गमेती एवं बड़ी संख्या में संविदा-निविदा कार्मिक मौजूद रहे।

मारपीट में घायल युवक की मौत पर ग्रामीणों में आक्रोश, रास्ते के विवाद में हुआ था झगड़ा




24 न्यूज अपडेट

चित्तौड़गढ़: जिले के भदेसर थाना क्षेत्र के कन्नौज कस्बे में गुरुवार को उस समय तनावपूर्ण माहौल बन गया, जब तीन दिन पहले हुई मारपीट की घटना में घायल हुए एक युवक की इलाज के दौरान मौत हो गई. इसके बाद पूरे कस्बे में आक्रोश फैल गय, जिसके बाद ग्रामीणों ने बाजार बंद करवाने के साथ-साथ मुख्य मार्ग को जाम कर दिया.

मारपीट में घायल युवक की मौत: भदेसर पुलिस उप अधीक्षक विनोद कुमार ने बताया कि गत 27 दिसंबर को कन्नौज कस्बे में दो पक्षों के बीच पहले से चले

पत्रकार पर हमले के मामले में कार्रवाई नहीं होने पर आईजी अजमेर को ज्ञापन



24 न्यूज अपडेट

भीलवाड़ा। ग्रामीण पत्रकार समिति राजस्थान के प्रदेश अध्यक्ष विजय पाराशर व संरक्षक सुरेंद्र चतुर्वेदी ने भीलवाड़ा जिले के फुलिया कलां क्षेत्र में पत्रकार पर हुए हमले के मामले में आरोपियों के खिलाफ कार्रवाई नहीं होने पर पुलिस महानिरीक्षक अजमेर को ज्ञापन सौंपा। ज्ञापन में बताया गया कि शाहपुरा उपखंड के ग्राम अरवड़ निवासी पत्रकार एवं संवाददाता सत्यनारायण टेलर ने 17 दिसंबर 2025 को ग्राम अरवड़ में आयोजित रात्रि चौपाल कार्यक्रम का नियमानुसार कवरेज किया था, जो समाचार पत्र में प्रकाशित हुआ। इस खबर से नाराज होकर सरदारपुरा निवासी रामलाल पुत्र माधुलाल गुर्जर ने पहले फोन पर पत्रकार को खबरें प्रकाशित करने को लेकर ऐलानिया धमकियां दीं।

इसके बाद 24 दिसंबर 2025 को सुबह करीब 9.30 बजे रामलाल गुर्जर अपने साथियों ईश्वर गुर्जर, गोपाल रेगर, रामप्रसाद रेगर व महावीर खारोल के साथ मिलकर पत्रकार का रास्ता रोककर मारपीट की। घटना के बाद फुलिया कलां पुलिस द्वारा पत्रकार का मेडिकल कराया गया तथा भीलवाड़ा जिले के संवाददाताओं ने थाने में आरोपियों के खिलाफ रिपोर्ट दर्ज कराई। ग्रामीण पत्रकार समिति ने बताया कि मामले को लेकर उपखंड अधिकारी एवं भीलवाड़ा जिला पुलिस अधीक्षक को भी हस्ताक्षरयुक्त ज्ञापन सौंपा गया, लेकिन 31 दिसंबर 2025 तक किसी प्रकार की ठोस कार्रवाई नहीं होने से पत्रकारों में रोष है। समिति ने पुलिस महानिरीक्षक से सभी आरोपियों की शीघ्र गिरफ्तारी और सख्त कानूनी कार्रवाई की मांग की है।

अवैध बाँयो डीजल स्टोरेज पर पुलिस की बड़ी कार्रवाई, टैंकर-ट्रक जब्त



24 न्यूज अपडेट

उदयपुर। साल के पहले ही दिन उदयपुर पुलिस ने अवैध बाँयो डीजल स्टोरेज के खिलाफ बड़ी कार्रवाई को अंजाम दिया। टीडी थाना क्षेत्र में की गई इस कार्रवाई में पुलिस ने बाँयो डीजल से भरा एक टैंकर और एक ट्रक जब्त किया है। मौके से स्टोरेज टैंकर में भरा हुआ 5 हजार लीटर से अधिक बाँयो डीजल भी बरामद किया गया।

यह कार्रवाई गिवां डीएसपी गोपाल चंदेल के नेतृत्व में पुलिस की कई टीमों ने संयुक्त रूप से की। पुलिस के अनुसार बाँयो डीजल के अवैध भंडारण और परिवहन को लेकर लंबे समय से शिकायतें मिल रही थीं, जिसके बाद यह सख्त कदम उठाया गया। फिलहाल पुलिस पूरे मामले की जांच कर रही है और यह पता लगाया जा रहा है कि बाँयो डीजल कहां से लाया गया था तथा इसमें किन-किन लोगों की संलिप्तता है।

जयपुर में नकली होलोग्राम शराब सीज, 4 गिरफ्तार; उदयपुर में बिना लाइसेंस पार्टी पर एक पकड़ा



24 न्यूज अपडेट

उदयपुर, 1 जनवरी। आबकारी आयुक्त शिवप्रसाद नकाते के निर्देशानुसार प्रदेश में चलाए जा रहे विशेष निरोधात्मक अभियान के तहत अवैध मदिरा के खिलाफ लगातार कार्रवाई की जा रही है। जयपुर में नकली होलोग्राम लेबल लगी हरियाणा निर्मित शराब जन्त कर चार आरोपियों को गिरफ्तार किया गया, वहीं उदयपुर में बिना लाइसेंस नववर्ष पार्टी में शराब पर कार्रवाई कर एक व्यक्ति को पकड़ा गया। जयपुर में बुधवार रात अहिंसा सर्कल स्थित फॉचून हाईट्स

के रिट्रीट रेस्टोरेंट बार पर आबकारी निरोधक दल ने दबिश दी। यहां से नकली होलोग्राम लेबल लगी हरियाणा निर्मित शराब की 10 पेटियां व बोतलें बरामद की गईं। मौके से चार अभियुक्तों को गिरफ्तार किया गया। कार्रवाई में उपायुक्त ज्ञानप्रकाश मीणा, सहायक आबकारी अधिकारी शिवकुमार चौधरी व पीओ नरेंद्र सिंह मय जाब्ता शामिल रहे। उदयपुर में जिला आबकारी अधिकारी आदराम दहिया व उपायुक्त ईपीएफ प्रद्युम्न सिंह चुण्डावत के निर्देशन में आबकारी निरीक्षक गोगुंदा शंभू सिंह राठौड़ ने पिछोला झील किनारे गणगीर घाट स्थित शालोम बैकपैकर्स कैफे के रूफटॉप पर दबिश दी। यहां बिना लाइसेंस नववर्ष पार्टी में 9 काटन बीयर व शराब बरामद कर अभियुक्त आकाश चौधरी को गिरफ्तार किया गया। कार्रवाई में होमगार्ड जमनाशंकर व लोकेश गवारिया का सहयोग रहा।

समाचार भेजने के लिए हमारी मेल आई-डी पर संपर्क करें - desk24newsupdate@gmail.com



गुवाहाटी-हावड़ा के बीच चलेगी पहली वंदे भारत स्लीपर ट्रेन, नववर्ष पर भारतीय रेलवे का बड़ा उपहार



Comfortable cushioned berths



भारत स्लीपर ट्रेन चलाने की घोषणा की है। रेलवे, सूचना एवं प्रसारण तथा इलेक्ट्रॉनिक्स एवं सूचना प्रौद्योगिकी मंत्री अश्विनी वैष्णव ने बुधवार को नई दिल्ली स्थित रेल भवन में आयोजित बैठक के दौरान यह जानकारी दी। उन्होंने नववर्ष की

वंदे भारत स्लीपर ट्रेन से असम के कामरूप महानगरपालिका और बोंगाईगांव तथा पश्चिम बंगाल के कूचबिहार, जलपाईगुड़ी, मालदा, मुर्शिदाबाद, पूर्वी बर्धमान, हुगली और हावड़ा जिलों को सीधा लाभ मिलेगा। इस ट्रेन में कुल 16 कोच होंगे, जिनमें 11 थ्री-टियर एसी, 4 टू-टियर एसी और 1 फर्स्ट क्लास एसी कोच शामिल रहेगा। ट्रेन की कुल यात्री क्षमता लगभग 823 यात्रियों की होगी। अश्विनी वैष्णव ने बताया कि वंदे भारत स्लीपर ट्रेन के लिए पूरी तरह नया सस्पेंशन सिस्टम विकसित किया गया

है। इसके डिजाइन मानकों को नए स्तर तक ले जाया गया है। ट्रेन के इंटीरियर, सीढ़ियां और बर्थ एगोनॉमिक डिजाइन पर आधारित हैं, जबकि यात्रियों की सुरक्षा के लिए विशेष मापदंड अपनाए गए हैं। यह ट्रेन विशेष रूप से रातभर की यात्रा को ध्यान में रखकर तैयार की गई है, जिससे यात्रियों को आरामदायक, सुरक्षित और उच्च गुणवत्ता का सफर मिल सके। ट्रेन का समय इस प्रकार तय किया गया है कि यह शाम के समय अपने प्रारंभिक स्टेशन से रवाना होकर अगली सुबह गंतव्य स्टेशन पर पहुंचेगी। यात्रा के दौरान यात्रियों को क्षेत्रीय व्यंजनों का भी स्वाद मिलेगा। गुवाहाटी से चलने वाली ट्रेन में प्रामाणिक असमिया व्यंजन परोसे जाएंगे, जबकि हावड़ा से चलने वाली ट्रेन में पारंपरिक बंगाली व्यंजन उपलब्ध कराए जाएंगे। वंदे भारत स्लीपर ट्रेन की प्रमुख विशेषताओं में 180 किलोमीटर प्रति घंटे तक की डिजाइन गति, बेहतर कुशनिंग वाले आरामदायक बर्थ, स्वचालित दरवाजे, बेहतर सस्पेंशन और कम शोर, कवच सुरक्षा तकनीक, उच्च स्वच्छता के लिए कीटाणुनाशक तकनीक, उन्नत नियंत्रण प्रणाली से युक्त ड्राइवर केबिन, दिव्यांगजनों के लिए विशेष सुविधाएं, इमरजेंसी टॉक-बैक यूनिट, सभी कोचों में सीसीटीवी कैमरे तथा उन्नत अग्नि सुरक्षा प्रणाली शामिल हैं।

24 न्यूज अपडेट

नई दिल्ली। भारतीय रेलवे ने नववर्ष पर देश को बड़ी सीगात देते हुए गुवाहाटी और हावड़ा के बीच पहली वंदे



विद्या प्रचारिणी सभा भूपाल नोबल्स संस्थान, उदयपुर

संस्था स्थापना दिवस 2 जनवरी, 2026 (प्रगति के 103 वर्ष)

संस्थान से जुड़े समस्त स्नेहिल हितैषियों को स्थापना दिवस की हार्दिक शुभकामनाएं।



1923 - 2026

आदरणीय श्री राजनाथ सिंह जी, माननीय रक्षा मंत्री भारत सरकार, सादर वंदन.... अभिनन्दन....स्वागत!

भूपाल नोबल्स संस्थान परिचय

तत्कालीन महाराणा श्री फतह सिंहजी मेवाड़ के शासनकाल में तत्कालीन महाराजकुमार श्री भूपाल सिंह जी मेवाड़ द्वारा संस्थापित सर्वधर्म समभाव एवं सामाजिक समरसता के पुनीत सोद्देश्यों को दृष्टि में रखते हुए मेवाड़ में बालक-बालिकाओं के लिए उचित शिक्षा व्यवस्था के अभाव का निराकरण करने हेतु इस शिक्षण संस्थान की स्थापना की गयी। संस्थान के प्रवर्तकों और प्रशासकों की दूरदर्शिता एवं महत् उद्देश्यों के साथ निरंतर सार्थक परिश्रम का ही परिणाम है कि 2 जनवरी, 1923 को प्रारंभ यह संस्थान विकास की शृंखला में कड़ी जोड़ते हुए चार विद्यार्थियों एवं दो शिक्षकों के साथ प्राथमिक विद्यालय के स्वरूप में स्थापित हुई। दक्षिणी राजस्थान के आदिवासी बाहुल्य अंचल में उचित शिक्षण व्यवस्था के अभाव के चलते जिन बालक-बालिकाओं को शिक्षा सुलभ नहीं हो पा रही थी, उनको संस्था स्थापना से उदयपुर नगर में ही पढ़ने का सुअवसर प्राप्त हुआ, जो कि इस क्षेत्र के विद्यार्थियों के भविष्य निर्माण में बहुमूल्य साबित हुआ।

यह शिक्षण संस्थान अपने शताब्दिककाल में ऐतिहासिक उपलब्धि प्राप्त कर विद्यालय, महाविद्यालय, विश्वविद्यालय, शोध-केंद्र व अन्य शैक्षिक प्रक्रा्यों के साथ उदयपुर में ही नहीं, अपितु देश-विदेश में ज्ञान-गंगा को प्रवाहित कर रही है। शिक्षा एवं खेल के क्षेत्र में रोपित यह संस्था रूपी पौधा एक सौ तीन वर्षों की अनवरत यात्रा कर आज एक विशाल वटवृक्ष का आकार ले एक वैश्विक शैक्षणिक संस्था बन गयी है। सुलभ और गुणवत्तापूर्ण शिक्षा प्राप्त कर यहाँ के विद्यार्थियों ने राष्ट्र एवं समाज के हर क्षेत्र में अपनी पहचान बनायी है। यह विश्व में ऐसी अद्वितीय संस्था है जो यहाँ के पूर्व अज्ञात द्वारा लोकतांत्रिक पद्धति से चुने हुए प्रतिनिधियों द्वारा संचालित है। यहाँ के पूर्व छात्र भारत के विभिन्न राज्यों में प्रशासनिक सेवाओं के साथ भारतीय सेना, राजनीतिक शिक्षा, चिकित्सा क्षेत्र, खेल क्षेत्र, आदि में आसीन हो राष्ट्र व समाज के निर्माण में अभूतपूर्व योगदान दे रहे हैं। यहाँ विश्व के अनेक देशों से अध्ययन हेतु अनेक विद्यार्थी आए जो वर्तमान में विभिन्न प्रतिष्ठित पदों पर कार्य कर संस्था को देश-विदेश में गौरवान्वित कर रहे हैं। संस्था अपने कलेवर में नये शैक्षिक आयामों को जोड़ने की स्वास्तिकामना लिए निरंतर अग्रसर होती रहे, यही हमारा ध्येय है।

भूपाल नोबल्स संस्थान : विकास यात्रा

1923 : कोर्ट ऑफ वाइर्स स्कूल के रूप में स्थापित होकर
25 अक्टूबर, 1923 को भूपाल नोबल्स स्कूल के रूप में प्रतिष्ठित हुआ
1923 : विद्या प्रचारिणी सभा की स्थापना
1934 : जौल बाँयज एसोसिएशन की स्थापना
1948 : रजत जयन्ती समारोह
1954 : भूपाल नोबल्स कॉलेज
1967 : प्रताप शोध प्रतिष्ठान
1971 : विवेक विद्या मंदिर
1973 : स्वर्ण जयन्ती समारोह
1978 : भूपाल नोबल्स कॉलेज पोस्ट ग्रेजुएट में क्रमोन्नत
1983 : पश्चिमी महोत्सव
1984 : भूपाल नोबल्स फार्मसी विभाग
1988 : भूपाल नोबल्स सीनियर सैकेंडरी स्कूल
1990 : भूपाल नोबल्स फार्मसी महाविद्यालय में क्रमोन्नत

1990 : भूपाल नोबल्स स्नातकोत्तर शारीरिक शिदा महाविद्यालय
1995 : भूपाल नोबल्स स्नातकोत्तर कन्या महाविद्यालय, उदयपुर
1995 : भूपाल नोबल्स म्यूजियम
2003 : भूपाल नोबल्स लॉ कॉलेज
2003 : भूपाल नोबल्स पब्लिक स्कूल
2003 : हीरक जयन्ती समारोह
2006 : भूपाल नोबल्स स्नातकोत्तर कन्या महाविद्यालय, राजसमन्द
2007 : भूपाल नोबल्स इंस्टीट्यूट ऑफ फार्मास्यूटिकल साइंसेज
2011 : भूपाल नोबल्स कन्या महाविद्यालय, सलुम्बर
2012 : महाराणा महेन्द्र सिंह जिन्नेजियम
2016 : भूपाल नोबल्स विश्वविद्यालय
2016 : भूपाल नोबल्स कृषि महाविद्यालय
2022 : भूपाल नोबल्स इन्फोर् स्ट्रेडियम
2023 : शास्त्री महोत्सव
2023 : स्कूल ऑफ मैनेजमेंट स्टडीज
2024 : रिसेर्च एण्ड डवलपमेंट सेल

भूपाल नोबल्स विश्वविद्यालय

सामाजिक विज्ञान एवं मानविकी संकाय

B.A. (All subjects), M.A. (All subjects), Ph.D.
Contact : 9414156180, 9694699999

वाणिज्य संकाय

B.Com., M.Com. (All subjects), Ph.D.
Contact: 9413318919, 9461503457

प्रबन्धन संकाय

BBA, MBA, Ph.D Contact: 9928889110

विज्ञान संकाय

B.Sc. (Bio//Maths/Comp. Sci.)
B.Sc. (Biotech Hon.), BCA, M.Sc. (All Subjects),
M.Sc. (Microbiology & Biotechnology)
PGDCA, Ph.D (All Subjects)
Contact : 9928996640, 9414156442

शारीरिक शिदा संकाय

B.P Ed., M.P Ed., M.A. in Yoga, Dip. Yoga Ed., Ph.D.
Contact: 9314495356, 9461259801

कृषि संकाय

B.Sc., M.Sc. (Agronomy) M.Sc. (HDFS), Ph.D
Contact : 9414736598

फार्मसी संकाय

D.Pharma, B. Pharma, Pharma D., M.Pharma, Ph. D.
Contact : 9414313542, 9828276046

शिदा संकाय

B.Ed., B.A. B.Ed., B.Sc. B.Ed., M.A. Education, Ph.D.
Contact: 9414785706

पी. जी. स्टडीज

Ph.D (All Faculties / Subjects) 9414609913

रिसर्च एण्ड डवलपमेंट सेल

संस्थान की अन्य इकाइयां

बी.एन.पी.जी. गर्ल्स कॉलेज, राजसमन्द

B.A., M.A., B.Com., M.Com., B.Sc., M.Sc., BBA, BCA
Contact: 9414158352, 9928579067

बी.एन. गर्ल्स कॉलेज, सलुम्बर

B.A., B.Com.
Contact: 9829751253, 9376769112

बी.एन. सीनियर सैकेंडरी स्कूल (RBSE)

Arts, Commerce, Science with Agriculture, Phy. Edu.,
Contact: 9950835948

बी. एन. पब्लिक स्कूल (CBSE)

Arts, Commerce, Science with Agriculture
Contact 7014355344

Fully Furnished Separate Hostels for Boys & Girls. Mob. 9376769108

सह प्रकल्प

• इण्डोर एवं आउटडोर स्टेडियम • बी. एन. क्रिकेट एकेडमी • स्पोर्ट्स राइफल एवं पिस्टल
• गूटिंग रेंज • जिम्नेजियम • स्वीमिंग पूल गेट हाउस • प्रताप शोध प्रतिष्ठान

शुभेच्छु

मानद कर्नल प्रो. शिव सिंह सारंगदेवोत-कार्यवाहक अध्यक्ष, प्रो. जम्बरसिंह सोलंकी-उपाध्यक्ष, प्रो. चरियार सिंह चुण्डावत-उपाध्यक्ष, डॉ. महेन्द्र सिंह राठी-मंत्री, राजेन्द्र सिंह झाला-संयुक्त मंत्री, मोहनबत सिंह राठी-प्रबन्ध निदेशक, शक्ति सिंह राणावत-वित्तमंत्री
कार्यकारिणी सदस्य-हनुमन्त सिंह शक्तावत, नवल सिंह चुण्डावत, नकुल सिंह माटी, कमलेश्वर सिंह सारंगदेवोत, मंवर सिंह चौहान, सुरेन्द्र प्रताप सिंह शक्तावत, करण सिंह चुण्डावत, महेन्द्र सिंह चुण्डावत, पुष्पेन्द्र सिंह शक्तावत, डॉ. युवराज सिंह राठी, राजेन्द्र सिंह राणावत, कुलदीप सिंह चुण्डावत, महेन्द्र सिंह राठी एवं समस्त सदस्यगण
विद्या प्रचारिणी सभा, ऑल्ल बाँयज एसोसिएशन एवं स्टाफगण।

<https://www.bnuniversity.ac.in>

www.bninstitute.org

रिश्वतखोर हेड कांस्टेबल को एसीबी ने दबोचा, FIR से नाम हटाने के लिए मांगे थे 10 हजार



24 न्यूज अपडेट

राजस्थान के सीकर जिले में नीमकाथाना इलाके में भ्रष्टाचार के खिलाफ सख्त कार्रवाई हुई है. यहां सदर पुलिस थाने में काम करने वाले हेड कांस्टेबल राजेश कुमार को एसीबी की टीम ने रिश्वत लेते हुए पकड़ लिया. यह घटना पुलिस की साख पर बड़ा सवाल उठाती है जहां एक अधिकारी खुद कानून तोड़ रहा था.

एफआईआर से नाम कटवाने का खेल
मामला एक जमीन विवाद से जुड़ा है. खातेदारी वाली भूमि से जबरन कब्जा हटाने के केस में थाने में एफआईआर दर्ज हुई थी. इसमें सात लोगों को आरोपी बनाया गया. पीड़ित व्यक्ति ने बताया कि राजेश कुमार ने इस रिपोर्ट से नाम हटाने के बदले पचास हजार रुपये मांगे थे. पीड़ित इससे तंग आकर सीकर एसीबी के पास पहुंचा और शिकायत की.

सत्यापन के बाद चला ट्रैप

एसीबी के अधिकारियों ने पहले शिकायत की जांच की. इसमें रिश्वत मांगने की बात साबित हुई. फिर टीम ने जाल बिछाया. आरोपी ने पहले दस हजार रुपये ले लिए थे और आज फिर दस हजार ले रहा था. जैसे ही सदर थाने में पैसा हाथ में आया एसीबी की टीम ने उसे दबोच लिया.

एसीबी के अतिरिक्त पुलिस अधीक्षक विजय कुमार ने बताया कि आरोपी द्वारा लगातार रिश्वत की मांग की जा रही थी और पुख्ता साक्ष्य मिलने के बाद कार्रवाई की गई. फिलहाल एसीबी ने आरोपी को गिरफ्तार कर लिया है और उसके खिलाफ भ्रष्टाचार निवारण अधिनियम के तहत मामला दर्ज कर आगे की जांच की जा रही है.

राजस्थान पुलिस ने बुजुर्गों के बीच मनाया नववर्ष



24 न्यूज अपडेट

जयपुर, 1 जनवरी। राजस्थान पुलिस ने नववर्ष 2026 के प्रथम दिन को प्रदेश के वरिष्ठ नागरिकों के सम्मान, सुरक्षा और सामाजिक सहभागिता के नाम समर्पित किया। महानिदेशक पुलिस श्री राजीव शर्मा के विजन सुरक्षित बुजुर्ग-सुरक्षित समाज के अनुरूप पुष्पांजलि वृद्ध आश्रम में एक विशेष जागरूकता एवं संवाद कार्यक्रम का आयोजन किया गया।

डीजीपी श्री शर्मा के निर्देशन में इस कार्यक्रम में मुख्य अतिथि एवं वक्ता के रूप में उपस्थित अतिरिक्त पुलिस अधीक्षक कम्युनिटी पुलिसिंग श्रीमती सुनीता मीना ने बुजुर्गों के साथ आत्मीय वक्त बिताया और उन्हें नववर्ष की बधाई दी। वर्तमान समय में वरिष्ठ नागरिकों को निशाना बना रहे साइबर अपराधियों के तरीकों पर चर्चा करते हुए एएसपी मीना ने साइबर फ्रॉड से बचने के लिए क्या करें और क्या न करें की विस्तृत जानकारी दी। उन्होंने बुजुर्गों को प्रेरित किया कि वे किसी भी अनजान लिंक या कॉल पर अपनी व्यक्तिगत जानकारी साझा न करें।

जनगणना की तैयारी शुरू, 1 जनवरी से प्रशासनिक ढांचा फ्रीज; नए जिले-तहसील और सीमाओं में बदलाव पर सवा साल तक रोक



24 न्यूज अपडेट

उदयपुर। राजस्थान में नए साल के साथ ही जनगणना को लेकर प्रशासनिक स्तर पर बड़ा फैसला लागू हो गया है। 1 जनवरी से राज्य की सभी प्रशासनिक यूनिट फ्रीज कर दी गई हैं। इसके चलते अब

नए जिले, उपखंड, तहसील, गांव, शहरी निकाय और वार्ड बनाने के साथ-साथ उनकी सीमाओं में किसी भी तरह का बदलाव नहीं किया जा सकेगा। यह व्यवस्था 2027 में मई-जून तक जनगणना की प्रक्रिया पूरी होने तक लागू रहेगी। प्रशासनिक सीमाओं को स्थिर रखने

के निर्देशों के तहत गांवों और शहरों के वाडों की मौजूदा सीमा में भी कोई फेरबदल नहीं होगा। जनगणना के लिए जिले, तहसील, उपखंड, गांव और शहरी क्षेत्रों की जो सीमाएं तय की गई हैं, वही अंतिम मानी जाएंगी। जनगणना पूरी होने के बाद ही इन पर रोक हटेगी, जिसके लिए केंद्रीय गृह मंत्रालय अलग से अधिसूचना जारी करेगा। फिलहाल सभी प्रशासनिक इकाइयां 31 दिसंबर की स्थिति में ही बनी रहेंगी। जनगणना के कारण राज्य में बड़े पैमाने पर तबादलों पर भी ब्रेक लग गया है। नए साल से अगले करीब सवा साल तक लाखों अधिकारियों और कर्मचारियों के ट्रांसफर नहीं हो सकेंगे। कलेक्टर, एसडीएम, तहसीलदार, नगर निकायों के आयुक्त, शिक्षक, पटवारी, ग्राम सचिव सहित जनगणना से जुड़े सभी कार्मिक इस दायरे में आएंगे। केवल विशेष

और अपरिहार्य परिस्थितियों में ही तबादलों की अनुमति दी जाएगी। फरवरी महीने से जनगणना कार्य से जुड़े अधिकारियों और कर्मचारियों को प्रशिक्षण दिया जाएगा। इस प्रक्रिया में प्रदेशभर से दो लाख से अधिक अधिकारी-कर्मचारी लगाए जाएंगे। घर-घर जाकर आंकड़े जुटाने के लिए करीब 1.60 लाख प्रगणक तैनात होंगे, जबकि 30 से 40 हजार सुपरवाइजर और अन्य अधिकारी निगरानी और समन्वय की जिम्मेदारी निभाएंगे। जनगणना का काम दो चरणों में किया जाएगा। पहले चरण में 15 मई से 15 जून के बीच प्रगणक घर-घर जाकर मकानों और परिवारों की लिस्टिंग करेंगे। इससे पहले दो से तीन महीने तक प्रशासनिक तैयारियों और ट्रेनिंग का दौर चलेगा। एक प्रगणक औसतन 150 घरों का विवरण एकत्र करेगा।

मंदसौर में घर में घुसकर हत्या, आरोपी ने खुद को भी मारी गोली, पति-पत्नी सहित तीन की मौत



विकास सोनी
मृतक



रेखा जैन
दिलीप की पत्नी



दिलीप जैन
गोल्ड व्यापारी

24 न्यूज अपडेट

मंदसौर (कविता पारख)। मंदसौर शहर के गोल चौराहा क्षेत्र में बुधवार रात करीब 8.30 से 9 बजे के बीच एक सनसनीखेज घटना सामने आई। सिंधू आराधना गली में स्थित एक मकान में ताबड़तोड़ गोलियों की आवाज सुनाई दी, जिससे आसपास के लोग दहशत में आ गए। घटना स्थल पर पहुंचे पुलिस अधिकारियों ने बताया कि एक अज्ञात व्यक्ति ने मकान में घुसकर दिलीप कुमार और उनकी पत्नी रेखा को गोली मार दी, उसके बाद खुद को गोली मारकर आत्महत्या कर ली। घटना की सूचना मिलते ही एसपी विनोद कुमार मीना और अन्य आला पुलिस अधिकारी मौके पर पहुंचे। स्थिति को नियंत्रित करने के लिए क्षेत्र में अतिरिक्त पुलिस बल तैनात किया गया। पुलिस के अनुसार, मृतकों में कारोबारी दिलीप कुमार, उनकी पत्नी रेखा और आरोपी विकास सोनी शामिल हैं। शवों की जांच में पाया गया कि एक के हाथ में तलवार, दूसरे के हाथ में रिवाल्वर और तीसरे के हाथ में अन्य हथियार था। पड़ोसियों ने गोलियों की आवाज सुनते ही पुलिस को सूचना दी।

डाकघरों में अब डिजिटल भुगतान की सुविधा



24 न्यूज अपडेट

उदयपुर, 1 जनवरी। डाक विभाग, उदयपुर मण्डल द्वारा नागरिकों को सुविधाजनक, सुरक्षित एवं कैशलेस सेवाएँ उपलब्ध कराने हेतु सभी डाकघरों में डिजिटल भुगतान सुविधाओं को सक्रिय रूप से बढ़ावा दिया जा रहा है। इस क्रम में डाकघरों के काउंटरों पर एपीटी 2.0 आधारित क्यूआर कोड भुगतान सुविधा उपलब्ध कराई गई है, जिसके माध्यम से ग्राहक किसी भी यूपीआई सक्षम मोबाइल एप्लिकेशन द्वारा आसानी से भुगतान कर सकते हैं। इसके अतिरिक्त, डाकघरों

के काउंटरों पर एसबीआई पॉइंट ऑफ सेल (एसबीआई पीओएस) मशीनें भी स्थापित की गई हैं, जिससे डेबिट एवं क्रेडिट कार्ड के माध्यम से भुगतान किया जा सकता है। डाक मण्डल के प्रवर अधीक्षक ने बताया कि अब नागरिक डाकघरों में विभिन्न डाक वस्तुओं की बुकिंग हेतु डिजिटल माध्यम से भुगतान कर सकते हैं, जिससे नकद लेन-देन की आवश्यकता नहीं रहेगी। यह पहल पारदर्शिता बढ़ाने, नकद प्रबंधन को कम करने तथा तेज एवं सुरक्षित सेवाएँ सुनिश्चित करने की दिशा में एक महत्वपूर्ण कदम है।



घटना की प्रारंभिक जांच में पता चला है कि वारदात गोल्ड लेन-देन को लेकर हुई हो सकती है, हालांकि पुलिस ने इसकी पुष्टि नहीं की है। एसपी विनोद मीना ने बताया कि अभी तीनों की मौत के पीछे की वजह स्पष्ट नहीं है और इसकी जांच जारी है। शव पोस्टमार्टम के लिए भेजे गए हैं। इस घटना ने न केवल सिंधू आराधना गली बल्कि पूरे मंदसौर शहर में सनसनी फैला दी है। पुलिस आसपास के लोगों और करीबी रिश्तेदारों से पूछताछ कर रही है और पूरे इलाके में निगरानी बढ़ा दी गई है।

गोल्ड लेन-देन में वारदात की आशंका

वारदात की वजह गोल्ड लेन-देन बताया जा रहा है हालांकि पुलिस ने इसकी पुष्टि नहीं की है। एसपी व साथ आए अन्य अधिकारियों ने आसपास रहने वालों सहित करीबी रिश्तेदारों से पूछताछ की है। घर में मिले कारोबारी दिलीप कुमार, उनकी पत्नी रेखा व आरोपी विकास सोनी निवासी निम्बाखेड़ा के शव को पोस्टमार्टम के लिए भेजा गया है। इस घटना से पूरे इलाके की नहीं शहर में सनसनी फैल गई है।

पिस्टल और चाकू जब्त

सूचना मिलते ही पुलिस मौके पर पहुंची। घटनास्थल पर दिलीप जैन, रेखा जैन और विकास सोनी के षव पड़े थे। विकास सोनी के हाथ से एक पिस्टल और एक चाकू जब्त किया गया है। तीनों षवों को पोस्टमार्टम के लिए मंदसौर जिला अस्पताल भेज दिया गया है। पुलिस ने घर के बाहर लगे सीसीटीवी कैमरों की डी वी आर भी अपने कब्जे में ले ली है। पुलिस व्यापारिक लेन- देन और आपसी रंजिश सहित सभी संभावित पहलुओं से मामले की जांच कर रही है। विकास सोनी घर में अकेला कमाने वाला था। उसकी निम्बाहेड़ा में अपना ज्वेलर्स के नाम से दुकान थी। विकास सोनी के पिता गोपाल सोनी की कोरोना में डेथ हो गई थी। विकास के दो लडके है।

नए साल पर मंदिरों में श्रद्धालुओं की भीड़: जगदीश मंदिर, बोहरा गणेशजी और महाकाल के दर्शन के लिए उमड़े भक्त



24 न्यूज अपडेट

नए साल के पहले दिन उदयपुर के सभी बड़े मंदिरों में भारी भीड़ है। शहर के जगदीश मंदिर, श्रीनाथ जी, बोहरा गणेश जी, महाकाल मंदिर के बाहर सुबह 5 बजे से दर्शन के लिए लंबी लाइन लगने लगी। हालांकि सुबह 7 बजे बाद स्थिति ठीक हुई है। वहीं शहर से सटे एकलिंगनाथ मंदिर में भी दर्शन के लिए लंबी लाइनें लगने लगी। ओल्ड सिटी में भी सुबह-सुबह ही जाम की स्थिति बन गई, इसमें अधिकतर श्रद्धालु जगदीश मंदिर और श्रीनाथ जी मंदिर में दर्शन करने आए थे। ओल्ड सिटी में सिर्फ टू व्हीलर तक की एंट्री है। 2026 के पहले दिन की शुरुआत कई शहरवासियों ने बोहरा गणेश

जी मंदिर में दर्शन से की। इससे पहले देर रात तक मंदिर में भजन-कीर्तन चलते रहे, जहां भक्तों ने भजनों से सेलिब्रेशन करते हुए डांस भी किया। न्यू ईयर पार्टी पर आज देव दर्शन के बाद ट्रिस्ट की भीड़ कम होने लगेगी। 2 से 3 दिनों में लगभग सभी ट्रिस्ट लौट जाएंगे। ट्रैफिक को देखते हुए कई जगहों पर वन-वे लागू है। पारस तिराहा, प्रतापनगर और आरके सर्किल से आगे बसों की एंट्री बंद है। चौपहिया वाहन नगर निगम की सभी पार्किंगों में ही पार्क हो रहे हैं। पटेल सर्किल से किशनपोल, गवर्नमेंट प्रेस, पाला गणेशजी तक फोर व्हीलर और श्री व्हीलर की एंट्री बंद है। ये अंबामाता चौक व ब्रह्मपोल गेट से जाड़ा गणेशजी व चांदपोल की तरफ नहीं जा सकेंगे।

रक्षा मंत्री राजनाथ सिंह कल उदयपुर में, भूपाल नोबल्स संस्थान के 104वें स्थापना दिवस समारोह में होंगे शामिल



24 न्यूज अपडेट

उदयपुर। केंद्रीय रक्षा मंत्री राजनाथ सिंह शुक्रवार को एक दिवसीय प्रवास पर उदयपुर पहुंचेंगे। वे सिंह विद्या प्रचारिणी सभा भूपाल नोबल्स संस्थान के 104वें स्थापना दिवस के अवसर पर महाराणा प्रताप खेल मैदान में आयोजित समारोह में शिरकत करेंगे। इस अवसर पर संस्थान को ऊंचाइयों तक पहुंचाने में योगदान देने वाली नौ विभूतियों को लाइफ टाइम अचीवमेंट अवार्ड-2026 से सम्मानित किया जाएगा। संस्थान के कार्यवाहक अध्यक्ष प्रो. एस.एस. सारंगदेवोत ने बताया कि प्रोटोकॉल के अनुसार सभी तैयारियों को अंतिम रूप दे दिया गया है। समारोह स्थल पर केंद्रीय एवं उदयपुर शहर के प्रशासनिक अधिकारियों ने व्यवस्थाओं का जायजा लिया। रक्षा मंत्री प्रातः 10 बजे नई दिल्ली से राजकीय विमान से रवाना होकर सुबह 11.10 बजे महाराणा प्रताप एयरपोर्ट, उदयपुर पहुंचेंगे, जहां संस्थान के अधिकारियों द्वारा उनका स्वागत किया जाएगा। इसके पश्चात वे 11.30 बजे सिधे भूपाल नोबल्स संस्थान के महाराणा प्रताप खेल मैदान पहुंचेंगे। यहां वे सर्वप्रथम संस्थान परिसर में स्थापित महाराणा भूपाल सिंह की प्रतिमा पर पुष्पांजलि अर्पित करेंगे, जिसके बाद एनसीसी कैडेट्स द्वारा गार्ड ऑफ ऑनर दिया जाएगा। रक्षा मंत्री दोपहर 2 बजे समारोह स्थल से पुनः एयरपोर्ट के लिए रवाना होंगे। सुरक्षा की दृष्टि से मंच के सामने 50 फीट का डी-धेरा बनाया गया है। समारोह की अध्यक्षता संस्थान के प्रधान संरक्षक एवं अध्यक्ष श्रीजी हुजूर महाराणा विश्वराज सिंह मेवाड़ करेंगे। समारोह में महाराणी साहिबा श्रीमती

महिमा कुमारी मेवाड़ उपस्थित रहेंगी। विशिष्ट अतिथि के रूप में राजसमंद सांसद महिमा कुमारी मेवाड़, उदयपुर सांसद डॉ. मन्नालाल रावत, चित्तौड़गढ़ सांसद सी.पी. जोशी, कुंभलगढ़ विधायक सुरेन्द्र सिंह राठौड़ एवं समाजसेवी अनिल सिंह शामिल होंगे। अतिथियों का मेवाड़ी परंपरा के अनुसार पारंपरिक एवं भव्य स्वागत किया जाएगा। संस्थान के प्रबंध निदेशक मोहब्बत सिंह राठौड़ ने बताया कि गुरुवार को एनएसजी कमांडो, केंद्रीय एवं शहर के प्रशासनिक अधिकारियों ने चिकित्सा, फायर ब्रिगेड सहित करीब 30 वाहनों के काफिले के साथ एयरपोर्ट से समारोह स्थल तक कॉरगेट काफिले का अभ्यास किया और सुरक्षा एवं यातायात व्यवस्था से जुड़ी तकनीकी खामियों को दूर करने के लिए आवश्यक दिशा-निर्देश दिए। उन्होंने बताया कि रक्षा मंत्री राजनाथ सिंह एवं अन्य अतिथियों द्वारा संस्थान के प्रशासनिक भवन में निर्मित फतह आर्ट गैलरी का लोकार्पण भी किया जाएगा।

समारोह से पूर्व प्रातः 8 बजे देश में अमन-शांति के लिए हवन-पूजन का आयोजन किया जाएगा, जिसमें संस्था के पदाधिकारी एवं सदस्य भाग लेंगे। संयुक्त मंत्री राजेन्द्र सिंह ताणा ने बताया कि समारोह में 10 हजार से अधिक विद्यार्थी, अकादमिक एवं गैर-अकादमिक कर्मचारी तथा शहर के गणमान्य नागरिक उपस्थित रहेंगे। सभी को मेटल डिटेक्टर से जांच के बाद ही समारोह स्थल में प्रवेश दिया जाएगा। सुरक्षा की दृष्टि से आमजन का प्रवेश सेवाश्रम स्थित इनडोर स्टेडियम से होगा, जबकि बीएन संस्थान के पदाधिकारी एवं कार्यकर्ताओं का प्रवेश मुख्य मार्ग से रहेगा। वाहन पार्किंग की व्यवस्था भी निर्धारित स्थलों पर की गई है। वित्त मंत्री शक्ति सिंह कारोही, रजिस्ट्रार डॉ. एन.एन. सिंह, डॉ. चेतन सिंह, प्रो. रेणु राठौड़, डॉ. युवराज सिंह राठौड़, कुलदीप सिंह ताल, महेन्द्र सिंह पाटिया, करण सिंह उमरी, हनुमंत सिंह बोहेड़ा एवं प्रो. माधवी राठौड़ ने कार्यक्रम की तैयारियों को अंतिम रूप दिया।

उदयपुर को बाल भिक्षावृत्ति व बाल श्रम से मुक्त करने की पहल, “स्माइल उदयपुर” अभियान शुरू



24 न्यूज अपडेट

उदयपुर, 1 जनवरी। पर्यटन नगरी उदयपुर को बाल भिक्षावृत्ति एवं बाल श्रम से मुक्त करने के उद्देश्य से जिला प्रशासन, बाल अधिकारिता विभाग और पुलिस विभाग के संयुक्त तत्वावधान में गुरुवार को “स्माइल उदयपुर” अभियान का शुभारंभ किया गया। जिला कलेक्टर नमित मेहता के निर्देशन में शुरू हुआ यह अभियान राज्य में पहली बार इस तरह के सख्त और नवाचारपूर्ण प्रयास के रूप में लागू किया गया है। अभियान की शुरुआत कलकट्टे परिसर में भिक्षावृत्ति व बाल श्रम के खिलाफ शपथ एवं हस्ताक्षर अभियान से हुई। पुलिस महानिरीक्षक गौरव श्रीवास्तव और अतिरिक्त जिला कलेक्टर (नगर) जितेन्द्र ओझा की मौजूदगी में बाल श्रम व बाल भिक्षावृत्ति रेस्क्यू वाहन को झंडी दिखाकर रवाना किया गया। कार्यक्रम

में राजस्थान राज्य बाल संरक्षण आयोग सदस्य ध्रुव कुमार कविता, बाल कल्याण समिति अध्यक्ष यशोदा पणिवा, श्रम आयुक्त संकेत मोदी, पुलिस उपाधीक्षक छगन पुरोहित, मानव तस्करी निरोधक इकाई प्रभारी दीपिका राठौड़, यूनिसेफ प्रभारी सिंधु विनुजीत सहित अधिकारी, सामाजिक कार्यकर्ता व स्वयंसेवी संस्थाओं के प्रतिनिधि उपस्थित रहे। अभियान के नोडल अधिकारी एवं बाल अधिकारिता विभाग के सहायक निदेशक के.के. चन्द्रवंशी ने बताया कि यह अभियान तीन चरणों में चलेगा। पहले चरण में जनवरी माह में शहर में निरंतर रेस्क्यू अभियान चलाकर बच्चों को मुक्त कराया जाएगा। दूसरे चरण में फरवरी से मार्च तक रेस्क्यू किए गए बच्चों के पुनर्वास, शिक्षा व काउंसिलिंग पर फोकस रहेगा। तीसरे चरण में पर्यटन स्थलों व सार्वजनिक क्षेत्रों को भिक्षावृत्ति मुक्त घोषित कर नियमों की अवहेलना पर कार्रवाई की जाएगी। अभियान के तहत अभय कमाण्ड सेंटर के सीसीटीवी कैमरों से निगरानी की जाएगी तथा रेस्क्यू किए गए बच्चों की जियो टैगिंग की जाएगी। भिक्षावृत्ति को बढ़ावा देने वालों और बाल श्रम कराने वालों पर भी नियमानुसार सख्त कार्रवाई होगी। जिला प्रशासन ने आमजन से अपील की है कि कहीं भी बाल भिक्षावृत्ति या बाल श्रम देखे तो तुरंत चाइल्ड हेल्पलाइन 1098 पर सूचना दें।

सांवलिया सेठ के मंगला दर्शन से की लाखों श्रद्धालुओं ने नववर्ष की शुरुआत



24 न्यूज अपडेट

चित्तौड़गढ़/ मण्डफिया, 01 जनवरी। ईस्वी नववर्ष, 2026 के आज प्रथम दिवस को भगवान श्री सांवलिया सेठ के दर्शनाथ लाखों की संख्या में श्रद्धालु यात्रियों ने मण्डफिया पश्चात्त भगवान के मंगला दर्शन से नववर्ष की शुरुआत की। नववर्ष के प्रथम दिवस पर लाखों श्रद्धालुओं के आगमन की प्रबल संभावनाओं को मद्देनजर रखते

हुए मन्दिर मण्डल द्वारा यात्रियों को व्यवस्थित दर्शन कराने बाबत मीरा सर्किल से मन्दिर सिंहद्वार तक लगभग 5 किमी. का जिग जिग रेलिंग तैयार कराया गया। नववर्ष की पूर्व संस्था से दर्शनार्थियों की आगमन प्रारम्भ हो जाने से रात्रि 03:00 बजे से यात्रियों की कतारबद्ध दर्शन व्यवस्था मन्दिर द्वारा की गई। सांय 05:00 बजे तक लगभग छः लाख श्रद्धालु यात्रियों द्वारा भगवान श्री सांवलिया सेठ के दर्शन का लाभ लिया गया। दर्शन व्यवस्था में पुलिस प्रशासन द्वारा मन्दिर मण्डल को पूर्ण सहयोग प्रदान किया गया। मन्दिर कर्मचारियों सहित मन्दिर के 335 सुरक्षाकर्मियों व पुलिस विभाग के पुलिस अधिकारियों सहित 370 पुलिसकर्मियों द्वारा तन-मन से दर्शन व्यवस्था में अपनी भागीदारी निभाई। मन्दिर द्वारा दर्शनार्थियों की सुविधा के लिए वाहन पार्किंग, अलाव, बिस्तर, पेयजल, सुलभ सुविधा, चिकित्सा सुविधा आदि की व्यवस्था की गई। मन्दिर के पट रात्रि 11:00 बजे तक खुले रहने से अभी लगभग 2-3 लाख और यात्रियों के भगवान सांवलिया सेठ के दर्शनार्थ पधारने का अनुमान है।